



တရုတ်နိုင်ငံဆိုင်ရာအချက်အလက်များ



တရုတ်ပြည်သူ့သမ္မတနိုင်ငံဆိုင်ရာအချက်အလက်များ

၁။ တရုတ်ပြည်သူ့သမ္မတနိုင်ငံသည် အရှေ့အာရှ၏အကြီးဆုံးနိုင်ငံဖြစ်ပြီး ကမ္ဘာ့စတုတ္ထအကြီးဆုံးနိုင်ငံဖြစ်သည်။ တရုတ်နိုင်ငံသည် လူဦးရေသန်း(၁၃၀၀)ခန့်ရှိပြီး ကမ္ဘာ့လူဦးရေအများဆုံးနိုင်ငံလည်းဖြစ်သည်။ တရုတ်ကွန်မြူနစ်ပါတီ Communist Party of China (CPC)မှအုပ်ချုပ်သည်။ ပြည်နယ်ပေါင်း(၂၂)ခု၊ ကိုယ်ပိုင်အုပ်ချုပ်ခွင့်ရဒေသ(၅)ခု၊ မြို့နယ်ပါတီအုပ်ချုပ်ရေးမြို့တော်(၄)ခု (ပေကျင်း၊ ထွန်းကျင်း၊ ရှန်ဟိုင်း၊ ချုံချင့်)နှင့် အထူးအုပ်ချုပ်ရေးဒေသ (၂) ခု (ဟောင်ကောင်နှင့်မကာအို)တို့ဖြင့်ဖွဲ့စည်းထားသည်။ မြို့တော်မှာ ပေကျင်းဖြစ်သည်။




၂။ ဧရိယာစတုရန်းကီလိုမီတာပေါင်း (၉.၆) သန်း (စတုရန်းမိုင်ပေါင်း - ၃.၇သန်း) ကျယ်ဝန်းပြီး မြေမျက်နှာသွင်ပြင်မှာ ပုံစံအမျိုးမျိုးကွဲပြားနေသည်။ သစ်တောများလည်း ရှိသကဲ့သို့ သဲကန္တာရများ (ဂိုဘီသဲကန္တာရ၊ တပ်ခဲလာမာကန်သဲကန္တာရ)များလည်းရှိသည်။ ဗီယက်နမ်၊ လာအို၊ မြန်မာနိုင်ငံတို့နှင့်ထိစပ်နေသောဒေသများတွင် နွေသမပိုင်းသစ်တောများ ဖုံးလွှမ်းလျက်ရှိသည်။ နိုင်ငံ၏အနောက်ပိုင်းတွင် တောင်တန်းများ၊ ကုန်းမြေမြင့်များရှိပြီး ဟိမဝန္တာတောင်တန်း၊ ထျန်းရှန်းတောင်တန်းတို့သည် အိန္ဒိယ၊ ဗဟိုအာရှဒေသတို့နှင့် နယ်ခြားအဖြစ် သဘာဝအရတည်ရှိနေသည်။ နိုင်ငံ၏အရှေ့ပိုင်းသည် ပင်လယ်ကမ်းနားဘက် ဆီသို့ မြေပြင်နိမ့်ဆင်းသွားသည်။ ကမ်းရိုးတန်းအလျား ၁၄,၅၀၀ ကီလိုမီတာ (မိုင် ၉၀၀၀) ရှည်လျားသည်။ အရှေ့တရုတ်ပင်လယ်၊ တောင်တရုတ်ပင်လယ်တို့နှင့် ထိစပ်လျက်ရှိသည်။

သမိုင်းကြောင်း

၃။ တရုတ်ရှေးဟောင်းယဉ်ကျေးမှုသည် မြစ်ဝါမြစ်ဝှမ်းဒေသမှ တရုတ်ပြည်မြောက်ပိုင်း တစ်ခွင်တွင် စတင်ပေါ်ထွန်းလာခဲ့သည်။ နှစ်ပေါင်း (၆၀၀၀) ကျော်မျှ သက်ဦးဆံပိုင်ဘုရင်စနစ် ဖြင့် နိုင်ငံကိုအုပ်ချုပ်လာခဲ့သည်။ မင်းဆက်ပေါင်းမြောက်မြားစွာရှိသည်။ ပထမဆုံးမင်းဆက်မှာ ဘီစီ ၂၀၀၀ ခန့်ကတည်ထောင်ခဲ့သော ရှမ်းဆက် (Xia Dynasty) ဖြစ်သော်လည်း ဘီစီ ၂၂၁ ခုနှစ် ချင်မင်းဆက် (Qin Dynasty) နှောင်းပိုင်းကာလမှသာ နိုင်ငံကိုတစ်စည်းတစ်လုံးတည်း ဖြစ်အောင် စည်းရုံးသိမ်းသွင်းနိုင်ခဲ့သည်။ ထို့နောက်တွင် မွန်ဂိုတို့၏သိမ်းပိုက်ခြင်းကိုခံခဲ့ရသည်။ မွန်ဂိုတို့အား တွန်းလှန်ပြီးနောက် မင်မင်းဆက် (Min Dynasty) ကိုတည်ထောင်သည်။ ထို့နောက် မန်ချူးတို့ကသိမ်းပိုက်ပြီး ချင်မင်းဆက် (Qing Dynasty) ကိုတည်ထောင်သည်။ ချင်မင်းဆက်သည် တရုတ်နိုင်ငံ၏နောက်ဆုံးမင်းဆက်လည်းဖြစ်သည်။ ၁၉ ရာစုနှစ်အလယ် ပိုင်းတွင် ချင်မင်းဆက်သည် ဥရောပနယ်ချဲ့စနစ်နှင့် စတင်ရင်ဆိုင်ခဲ့ရသည်။ ၁၈၃၉ ခုနှစ်တွင် အင်္ဂလိပ်တို့နှင့် ဘိန်းစစ်ပွဲဖြစ်ပွားခဲ့ကာ ဟောင်ကောင်ကျွန်းအား အင်္ဂလိပ်လက်အောက်သို့ ပေးအပ်လိုက်ရသည်။ ထိုအချိန်မှစတင်ကာ တရုတ်နိုင်ငံတွင် အနောက်နိုင်ငံများ၏လွှမ်းမိုးမှု မြင့်တက်လာခဲ့သည်။ ၁၈၉၄ ခုနှစ်တွင် ပထမတရုတ်-ဂျပန်စစ်ပွဲဖြစ်ပွားခဲ့ပြီးနောက်ပိုင်း

ကိုရီးယားကျွန်းဆွယ်တွင်းရှိ တရုတ်ဩဇာမှာ လျော့ကျလာခဲ့သည်။ ၁၉၁၁ ခုနှစ်တွင် ဒေါက်တာဆွန်ယက်ဆင်ခေါင်းဆောင်သည့် ရှင့်ဟိုင်း (Xinhai) တော်လှန်ရေးကြီးပေါ်ပေါက်လာခဲ့ကာ ချင်မင်းဆက်ပြုတ်ကျခဲ့သည်။ ၁၉၁၂ ခုနှစ်၊ ဇန်နဝါရီလ ၁ ရက်နေ့တွင် တရုတ်သမ္မတနိုင်ငံပေါ်ပေါက်လာခဲ့ပြီး ဆွန်ယက်ဆင်သည် ပထမဆုံးသမ္မတဖြစ်လာခဲ့သည်။ သို့သော်လည်း ဆွန်ယက်ဆင်သည် သမ္မတရာထူးအား ချင်မင်းဆက်ခေတ်ဗိုလ်ချုပ်ကြီး တစ်ဦးဖြစ်သူ ရွန်ရှစ်ခိုင်ထံသို့လွှဲအပ်ပေးခဲ့သည်။ ၁၉၁၅ ခုနှစ်တွင် ရွန်ရှစ်ခိုင်သည် မိမိကိုယ် မိမိ တရုတ်အင်ပါယာ၏ဘုရင်အဖြစ်ခံယူခဲ့ရာ ဆန့်ကျင်မှုများပေါ်ပေါက်လာခဲ့သည်။



ဒေါက်တာဆွန်ယက်ဆင်နှင့် ရွန်ရှစ်ခိုင်

၄။ ၁၉၁၆ ခုနှစ်တွင် ရွန်ရှစ်ခိုင်ကွယ်လွန်ပြီးနောက် တရုတ်နိုင်ငံ၏နိုင်ငံရေးအခြေအနေသည် များစွာရှုပ်ထွေးလာသည်။ တရုတ်ဗဟိုအစိုးရသည် အာဏာသက်ရောက်မှုမရှိဘဲ ဒေသဆိုင်ရာစစ်ဘုရင်များကသာ သက်ဆိုင်ရာဒေသအလိုက်ကြီးစိုးလျက်ရှိသည်။ ၁၉၂၀ ခုနှစ်တွင် ချန်ကေရှိတ်သည် ကူမင်တန်ပါတီ၏ခေါင်းဆောင်ဖြစ်လာခဲ့ပြီး နိုင်ငံအတွင်းစည်းလုံးညီညွတ်ရေးအား ပြန်လည်တည်ဆောက်ခဲ့သည်။ San-min စီမံကိန်းအားချမှတ်ခဲ့ပြီး တရုတ်နိုင်ငံအား

ဒီမိုကရေစီနိုင်ငံအသွင်ကူးပြောင်းရေးကြိုးပမ်းခဲ့ရာ တရုတ်ကွန်မြူနစ်ပါတီနှင့်ပဋိပက္ခစတင်ခဲ့ပြီး ၁၉၂၇ ခုနှစ်တွင် ကူမင်တန်အစိုးရနှင့် တရုတ်ကွန်မြူနစ်ပါတီတို့အကြား ပြည်တွင်းစစ်ပွဲစတင်ခဲ့သည်။ ၁၉၃၇ ခုနှစ်တွင် ဂျပန်ကျူးကျော်မှုပေါ်ပေါက်လာခဲ့ရာ ကူမင်တန်အစိုးရနှင့် ကွန်မြူနစ်တို့အကြား ယာယီစစ်ပြေငြိမ်းခဲ့ကာ ဘုံရန်သူဂျပန်အား ပူးပေါင်းခုခံခဲ့သည်။

၅။ ၁၉၄၅ ခုနှစ်တွင် ဂျပန်တို့လက်နက်ချပြီးနောက်ပိုင်း ကူမင်တန်နှင့်ကွန်မြူနစ်တို့၏ ပဋိပက္ခပြန်လည်စတင်လာခဲ့ပြီးနောက် မော်စီတုံးဦးဆောင်သည့် တရုတ်ကွန်မြူနစ်ပါတီ၏ ပြည်သူ့လွတ်မြောက်ရေးတပ်မတော်သည် တရုတ်ပြည်မကြီးအားထိန်းချုပ်နိုင်ခဲ့ပြီး ကူမင်တန်တို့သည် ထိုင်ဝမ်ကျွန်းသို့ဆုတ်ခွာခဲ့ရသည်။ ၁၉၄၉ ခုနှစ်၊ အောက်တိုဘာလ ၁ ရက်နေ့တွင် ကွန်မြူနစ်ပါတီခေါင်းဆောင်မော်စီတုံးသည် တရုတ်ပြည်သူ့သမ္မတနိုင်ငံတည်ထောင်ကြောင်း ကြေညာခဲ့သည်။



မော်စီတုံးမှတရုတ်ပြည်သူ့သမ္မတနိုင်ငံတည်ထောင်ကြောင်းကြေညာစဉ်

၆။ ကွန်မြူနစ်ပါတီအာဏာရလာပြီးနောက်ပိုင်း မြေယာပြုပြင်ပြောင်းရေးလမ်းစဉ်ချမှတ်ဆောင်ရွက်ခဲ့ရာ ထိုကာလအတွင်းမြေပိုင်ရှင် (၁)သန်းခန့်ကွပ်မျက်ခံခဲ့ရသည်။ ၁၉၅၈ ခုနှစ်တွင်

ရှေ့သို့မဟာခုန်ပျံကျော်လွှားခြင်းအမည်ရှိသည့် စီးပွားရေးနှင့်လူမှုရေးပြုပြင်ရေးစီမံကိန်း ချမှတ်ဆောင်ရွက်ခဲ့ရာ ထိုစီမံကိန်းကာလ ၁၉၅၈ ခုနှစ်မှ ၁၉၆၁ ခုနှစ်အထိ ၃ နှစ်တာကာလ အတွင်း ငတ်မွတ်ခေါင်းပါးမှုကြောင့် ပြည်သူ ၄၅ သန်းခန့်သေဆုံးခဲ့သည်။ ၁၉၆၆ ခုနှစ်တွင် မော်စီတုံးသည် ယဉ်ကျေးမှုတော်လှန်ရေးတစ်ရပ်ဆင်နွှဲကာ ပါတီတွင်းနှင့်အစိုးရတွင်းမှ ပြင်ဆင်ရေးသမားများအား ရှင်းလင်းရေးဆောင်ရွက်ခဲ့သည်။ ၁၉၇၆ ခုနှစ်တွင် မော်စီတုံး ကွယ်လွန်ပြီးနောက် တိန့်ရှောင်ဖိန်သည် ပါတီအုပ်ချုပ်မှုကိုရယူခဲ့ကာ စီးပွားရေးဆိုင်ရာ ပြုပြင်ပြောင်းလဲမှုများ ဆောင်ရွက်ခဲ့ပြီးနောက် တရုတ်နိုင်ငံသည် စီးပွားရေးတိုးတက်လာခဲ့ သည်။

တရုတ်နိုင်ငံ၏နိုင်ငံရေးစနစ်

၇။ တရုတ်နိုင်ငံ၏ဖွဲ့စည်းပုံအခြေခံဥပဒေအား ၁၉၈၂ ခုနှစ်၊ ဒီဇင်ဘာလ ၄ ရက်နေ့တွင် (၅) ကြိမ်မြောက်အမျိုးသားပြည်သူ့ကွန်ဂရက်၏ (၅)ကြိမ်မြောက်ပုံမှန်အစည်းအဝေးတွင် လက်ခံအတည်ပြုခဲ့သည်။ ပြည်သူ့ကွန်ဂရက်သည် တရုတ်နိုင်ငံ၏နိုင်ငံရေးအာဏာပိုင် အဖွဲ့အစည်းဖြစ်ပြီး တရုတ်ပြည်သူ့သမ္မတနိုင်ငံရေးစနစ်၏အခြေခံအုတ်မြစ်တစ်ခုလည်းဖြစ် သည်။ တရုတ်ပြည်သူ့သမ္မတနိုင်ငံ၏နိုင်ငံရေးအာဏာသည် ပြည်သူလူထုထံမှဆင်းသက်ပြီး နိုင်ငံ၏အဓိကအာဏာပိုင်အဖွဲ့အစည်းများမှာ အမျိုးသားပြည်သူ့ကွန်ဂရက်(National People's Congress)၊ သမ္မတနှင့် အတိုင်ပင်ခံကောင်စီတို့ဖြစ်သည်။

၈။ အမျိုးသားပြည်သူ့ကွန်ဂရက်သည် တရုတ်နိုင်ငံ၏အဆင့်အမြင့်ဆုံးအာဏာပိုင် အဖွဲ့အစည်းဖြစ်သည်။ ယင်းကွန်ဂရက်သည် တစ်နှစ်လျှင် ၂ပတ်ခန့်အစည်းအဝေးပြုလုပ်ပြီး အဓိကအရေးကြီးသောမူဝါဒများ၊ ဥပဒေများ၊ ဘတ်ဂျက်များချမှတ်ခြင်း၊ ပြန်လည်ဆန်းစစ်ခြင်း တို့အပြင် အဓိကအရေးကြီးပုဂ္ဂိုလ်များပြောင်းလဲခြင်းတို့ဆောင်ရွက်သည်။ တရုတ်နိုင်ငံ၏ ဥပဒေပြုခြင်းကို အမျိုးသားပြည်သူ့ကွန်ဂရက်၏ အမြဲတမ်းကော်မတီတစ်ခုဖြစ်သော Standing Committee of the National People's Congress မှဆောင်ရွက်ပါသည်။

၉။ တရုတ်ပြည်သူ့သမ္မတနိုင်ငံ၏လက်ရှိသမ္မတမှာ Xi Jinping ဖြစ်ပြီး တရုတ်ပြည် ကွန်မြူနစ်ပါတီဗဟိုကော်မတီ၏အထွေထွေအတွင်းရေးမှူးလည်းဖြစ်သည်။ ထို့ပြင် တရုတ် ပြည်ကွန်မြူနစ်ပါတီ စစ်ကော်မရှင်၏ဥက္ကဋ္ဌ၊ အမျိုးသားလုံခြုံရေးကော်မရှင်၏ဥက္ကဋ္ဌနှင့် Central Leading Group for Comprehensively Deepening Reforms ၏ခေါင်းဆောင် လည်းဖြစ်သည်။ ၂၀၁၈ ခုနှစ်၊ ဖေဖော်ဝါရီလအတွင်းတွင် တရုတ်ကွန်မြူနစ်ပါတီသည် ဖွဲ့စည်းပုံ အခြေခံဥပဒေပါ သမ္မတသက်တမ်းဖြစ်သည့် ၅နှစ်သက်တမ်းကို ၂ ကြိမ်သာဆက်တိုက် ထမ်းဆောင်ခွင့်ရှိသည့် အချက်အားပြင်ဆင်ခဲ့သဖြင့် လက်ရှိသမ္မတ Xi Jinping သည် ၂၀၂၃ ခုနှစ်အလွန်အထိ ဆက်လက်တာဝန်ဆောင်မည်ဖြစ်သည်။

၁၀။ နိုင်ငံတော်ကောင်စီသည် ဖွဲ့စည်းပုံအခြေခံဥပဒေအရ ပြည်သူ့ဗဟိုအစိုးရအဖွဲ့ (Central People's Government) ဟုသတ်မှတ်ခေါ်ဆိုနိုင်ပြီး ၎င်းသည် တရုတ်ပြည်သူ့သမ္မတနိုင်ငံ၏ အဓိကစီမံအုပ်ချုပ်သည့် အာဏာပိုင်အဖွဲ့အစည်းဖြစ်သည်။ ၎င်းအား ဝန်ကြီးချုပ်မှဦးဆောင်ပြီး အစိုးရဌာနများနှင့် အေဂျင်စီများမှခေါင်းဆောင်များပါဝင်ပါသည်။ လက်ရှိတွင် ကောင်စီ၌ အဖွဲ့ဝင် ၃၅ ဦးပါဝင်ပါသည်။ ၎င်းတို့မှာ ဝန်ကြီးချုပ်၊ အုပ်ချုပ်ရေးဆိုင်ရာ ဒုတိယဝန်ကြီးချုပ် (၁)ဦး၊ အခြားဒုတိယဝန်ကြီးချုပ် (၃)ဦး၊ နိုင်ငံတော်ကောင်စီဝင် (၅) ဦးနှင့် ဝန်ကြီးဌာနများမှ ဝန်ကြီးများနှင့် အဓိကအဖွဲ့အစည်းများမှ ဥက္ကဋ္ဌစုစုပေါင်း (၂၅)ဦးတို့ဖြစ်ပါသည်။ တရုတ်နိုင်ငံ၏ နိုင်ငံရေးတွင် ပြည်သူ့ဗဟိုအစိုးရအဖွဲ့သည် အပြန်အလှန်ဆက်သွယ်လျက်ရှိသည့် အာဏာ သုံးရပ်တွင် တစ်ရပ်အပါအဝင်ဖြစ်သည်။

တရုတ်နိုင်ငံ၏စီးပွားရေး

၁၁။ ၂၀၁၉ခုနှစ်တွင် နိုင်ငံတကာငွေကြေးတိုင်းတာချက်အရ တရုတ်နိုင်ငံ၏စုစုပေါင်း ပြည်တွင်းထုတ်ကုန်တန်ဖိုးမှာ အမေရိကန်ဒေါ်လာ (၁၄.၂) ထရီလီယံဖြစ်ပြီး ကမ္ဘာပေါ်တွင် ဒုတိယစီးပွားရေးအကြီးဆုံးနိုင်ငံတစ်နိုင်ငံဖြစ်ခဲ့သည်။ ၁၉၄၉ ခုနှစ်မှ ၁၉၇၈ ခုနှစ်နှောင်းပိုင်း တိုင်အောင် တရုတ်ပြည်သူ့သမ္မတနိုင်ငံသည် ဆိုဗီယက်ပုံစံဗဟိုမှချုပ်ကိုင်သော စီမံကိန်း စီးပွားရေးစနစ်ကျင့်သုံးသည့်နိုင်ငံတစ်နိုင်ငံဖြစ်ခဲ့သည်။ ၁၉၇၆ ခုနှစ်တွင် မော်စီတုံးကွယ်လွန်

ပြီးသည့်နောက် မဟာယဉ်ကျေးမှုတော်လှန်ရေးအကျိုးဆက်အနေဖြင့် တိန်ရှောင်ဖိန်သည် အုပ်ချုပ်ရေးပုံစံသစ်ကို စတင်ချမှတ်ခဲ့သည်။ စီးပွားရေးပြုပြင်ပြောင်းလဲမှုများကိုစတင်ခဲ့ပြီး ပါတီ၏ဦးဆောင်လမ်းညွှန်မှုဖြင့် နိုင်ငံရေးစနစ်မပြောင်းလဲဘဲ ဈေးကွက်စီးပွားရေးစနစ်ကို အဓိကထားသောရောပြွမ်းစီးပွားရေးစနစ်ကို ဦးတည်ပြောင်းလဲခဲ့သည်။ မျက်မှောက်ခေတ် တရုတ်နိုင်ငံသည် ပုဂ္ဂလိကပိုင်ဆိုင်မှုအပေါ်အခြေခံသည့် ဈေးကွက်စီးပွားရေးစနစ်ကို အဓိက ထားဆောင်ရွက်နေသည်။

၁၂။ ၂၀၀၈ ခုနှစ်တွင် ပုဂ္ဂလိကပိုင်စီးပွားရေးလုပ်ငန်းများကို များစွာတိုးချဲ့ခဲ့ပြီး မှတ်ပုံတင် ထားသောပုဂ္ဂလိပိုင်စီးပွားရေးလုပ်ငန်းအရေအတွက်ပေါင်း (၃၀)မီလီယံဝန်းကျင်ခန့်ရှိခဲ့သည်။ ၁၉၇၈ ခုနှစ်တွင် စီးပွားရေးမူဝါဒနှင့်ဥပဒေတင်ကျပ်မှုများ လျော့ချပေးလာခြင်းကြောင့် တရုတ် နိုင်ငံသည် ကမ္ဘာပေါ်တွင် စီးပွားရေးတိုးတက်မှုအလျင်မြန်ဆုံးနိုင်ငံဖြစ်ခဲ့ပြီး ရင်းနှီးမြှုပ်နှံမှုနှင့် တိုးတက်လာသောပို့ကုန်များအပေါ် များစွာမှီခိုအားထားနိုင်ခဲ့ပါသည်။ တရုတ်နိုင်ငံတွင် ထုတ်လုပ်မှုမြင့်မားခြင်း၊ လုပ်သားစရိတ်သက်သာခြင်း၊ ကောင်းမွန်သောအခြေခံစီးပွားရေး အဆောက်အဦများရှိခြင်းကြောင့် ထုတ်လုပ်မှုလုပ်ငန်းများတွင် ကမ္ဘာတစ်ဝှမ်းကိုဦးဆောင် နိုင်သောနိုင်ငံတစ်နိုင်ငံဖြစ်ခဲ့သည်။ တရုတ်စီးပွားရေးသည် စွမ်းအင်အသုံးပြုမှုမြင့်မားလာ သော်လည်း စွမ်းအင်ကိုထိရောက်စွာစီမံခန့်ခွဲခြင်းမပြုနိုင်သဖြင့် ကမ္ဘာပေါ်တွင် စွမ်းအင် အများဆုံးသုံးစွဲသောနိုင်ငံဖြစ်ခဲ့ရသည်။

၁၃။ တရုတ်နိုင်ငံသည် ကမ္ဘာ့ကုန်သွယ်ရေးအဖွဲ့အစည်း၏အဖွဲ့ဝင်နိုင်ငံတစ်နိုင်ငံဖြစ်ပြီး ကမ္ဘာ့ကုန်သွယ်မှုအင်အားအကြီးမားဆုံးနိုင်ငံလည်းဖြစ်ပါသည်။ ၂၀၁၂ ခုနှစ်တွင် စုစုပေါင်း နိုင်ငံတကာကုန်သွယ်မှုတန်ဖိုးမှာ အမေရိကန်ဒေါ်လာ(၃,၈၇)ထရီလီယံရှိခဲ့သည်။ ၂၀၁၀ခုနှစ် ကုန်ဆုံးချိန်တွင် ၎င်းနိုင်ငံ၏နိုင်ငံခြားရန်ပုံငွေမှာ အမေရိကန်ဒေါ်လာ(၂.၈၅) ထရီလီယံရှိလာ ခဲ့သည်။ ၂၀၁၂ ခုနှစ်တွင် တရုတ်နိုင်ငံသည် ကမ္ဘာပေါ် တွင် နိုင်ငံခြားတိုက်ရိုက်ရင်းနှီးမြှုပ်နှံမှု အများဆုံးလက်ခံခဲ့သောနိုင်ငံဖြစ်ပြီး အမေရိကန်ဒေါ်လာ(၂၅၃)ဘီလီယံရရှိအောင် စွမ်းဆောင် နိုင်ခဲ့သည်။ တရုတ်နိုင်ငံ၏ပြည်ပရင်းနှီးမြှုပ်နှံမှုမှာ အမေရိကန်ဒေါ်လာ (၆၂.၄) ဘီလီယံထိ

ရှိခဲ့ပြီး တရုတ်ကုမ္ပဏီများက နိုင်ငံတကာမှစီးပွားရေးလုပ်ငန်းအများအပြားကို လွှဲပြောင်းရယူ ပိုင်ဆိုင်နိုင်ခဲ့သည်။ ၂၀၁၈ ခုနှစ်တွင် တရုတ်နိုင်ငံ၏လူလတ်တန်းစားဦးရေ (အကယ်၍ နှစ်စဉ် တစ်ဦးကျပ်ငွေကို အမေရိကန်ဒေါ်လာ ၁၀,၀၀၀မှ ၆၀,၀၀၀ ကြားသတ်မှတ်ခဲ့ပါက) သန်း (၄၀၀)ကျော်အထက်ရှိခဲ့သည်။ ကမ္ဘာပေါ်တွင် တရုတ်နိုင်ငံသည် ဘီလီယံနာခေါ် ကုဋေကြွယ် သူဌေးဦးရေ ဒုတိယအများဆုံးနိုင်ငံဖြစ်ပြီး ၂၀၁၂ ခုနှစ်တွင် (၂၅၁)ဦးရှိခဲ့ရာမှ ၂၀၁၉ခုနှစ်တွင် (၃၃၈)ဦးထိတိုးတက်လာခဲ့သည်။ တရုတ်နိုင်ငံ၏ဇီဝိမ်ခံပစ္စည်းဈေးကွက်သည် ကမ္ဘာ့ဈေးကွက်၏ ရှယ်ယာ ၂၇.၅% ထိရယူပိုင်ဆိုင်နိုင်ခဲ့ပါသည်။

မြန်မာ-တရုတ်ဆက်ဆံရေး

၁၄။ ၂၀၀၇ ခုနှစ်တွင် တရုတ်နှင့်မြန်မာနိုင်ငံအကြား နှစ်နိုင်ငံကုန်သွယ်မှုပမာဏမှာ ၁.၄ ဘီလီယံခန့်ရှိခဲ့သည်။ တရုတ်နိုင်ငံမှမြန်မာနိုင်ငံသို့တင်သွင်းကုန်များမှာ ဆီ၊ စတီးပစ္စည်းများ နှင့်ချည်ထည်ပစ္စည်းများဖြစ်ပြီး မြန်မာနိုင်ငံမှတရုတ်နိုင်ငံသို့တင်သွင်းကုန်များမှာ ရာဘာနှင့် သစ်ကုန်ကြမ်းစသည်တို့ဖြစ်သည်။ တရုတ်နိုင်ငံသည် စက်မှုလုပ်ငန်းဖွံ့ဖြိုးတိုးတက်ရေးနှင့် အခြေခံအဆောက်အအုံတိုးတက်ရေးတို့အတွက် အကူအညီများပေးအပ်ခဲ့သည်။ စီးပွားရေး ဆိုင်ရာအကူအညီများပေးသကဲ့သို့ ရင်းနှီးမြှုပ်နှံမှုများအနေဖြင့် ရေအားလျှပ်စစ်စီမံကိန်းများ၊ ဆိပ်ကမ်းစီမံကိန်းများနှင့် စက်မှုဇုန်စီမံကိန်းများဆောင်ရွက်ခဲ့သည်။ ထို့ပြင် ရခိုင်ကမ်းရိုးတန်းမှ တရုတ်နိုင်ငံ၊ ယူနန်ပြည်နယ်အထိ ရေနံနှင့်သဘာဝဓါတ်ငွေ့ပိုက်လိုင်းကိုလည်း တည်ဆောက် ခဲ့သည်။ တရုတ်စွမ်းအင်ရင်းနှီးမြှုပ်နှံမှုကော်ပိုရေးရှင်းသည်လည်း မြစ်ဆုံရေအားလျှပ်စစ် စီမံကိန်းတွင် ရင်းနှီးမြှုပ်နှံထားခဲ့ပါသည်။

၁၅။ ၂၀၁၆ ခုနှစ်၊ ဩဂုတ်လအတွင်း နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ၏တရုတ်ပြည်သူ့သမ္မတနိုင်ငံခရီးစဉ်အတွင်း မြန်မာနှင့်တရုတ်နိုင်ငံတို့သည် အစဉ်အလာရှိ သောချစ်ကြည်ရင်းနှီးမှုကို အနာဂတ်ကာလတွင် ဆက်လက်ဖော်ဆောင်ရေးနှင့် နှစ်နိုင်ငံ အကြား ဘက်စုံမဟာဗျူဟာမြောက် ပူးပေါင်းဆောင်ရွက်မှုမိတ်ဖက်ဆက်ဆံရေးတိုးတက်စေ ရေးတို့အပေါ် အမြင်ချင်းဖလှယ်ခဲ့ကြပြီး အရေးပါသောသဘောတူညီမှုများကို ချမှတ်နိုင်ခဲ့ပါ

သည်။ ထို့ပြင် နှစ်နိုင်ငံအကြား အစဉ်အလာရှိသောအဆင့်မြင့်ခေါင်းဆောင်များအကြား ရင်းနှီးစွာဆက်ဆံမှုကို ဆက်လက်၍ထိန်းသိမ်းရန်၊ မဟာဗျူဟာမြောက်ဆက်သွယ်မှုမြှင့်တင် ရန်နှင့် အုပ်ချုပ်မှုဆိုင်ရာအတွေ့အကြုံဖလှယ်မှုပိုမိုနက်ရှိုင်းစေရန်တို့ကို သဘောတူခဲ့ကြပါ သည်။ ၂၀၁၈ ခုနှစ်၊ ဧပြီလနှင့်နိုဝင်ဘာလများတွင် တရုတ်ကွန်မြူနစ်ပါတီနိုင်ငံတကာရေးရာ ဌာန၏ဝန်ကြီး Mr. Song Toa သည် နေပြည်တော်သို့လာရောက်ခဲ့ပြီး နိုင်ငံတော်သမ္မတနှင့် တွေ့ဆုံခဲ့သည်။

၁၆။ တရုတ်ပြည်သူ့သမ္မတနိုင်ငံအနေဖြင့် မြန်မာနိုင်ငံ၏အမျိုးသားပြန်လည်စည်းလုံး ညီညွတ်မှုနှင့် ပြည်သူများ၏နေထိုင်မှုဘဝမြှင့်တင်ရေးအတွက် အစိုးရ၏အမြင်နှင့်မူဝါဒများကို အသိအမှတ်ပြုပြီး မြန်မာနိုင်ငံ၏အမျိုးသားပြန်လည်စည်းလုံးညီညွတ်မှုနှင့် ငြိမ်းချမ်းရေး ခိုင်မာစေရန်နှင့် စီးပွားရေးဖွံ့ဖြိုးတိုးတက်မှုနှင့် လူမှုရေးသဟဇာတဖြစ်မှုအားမြှင့်တင်ရန် ရည်ရွယ်၍ အမျိုးသားရေးအခြေအနေနှင့်ကိုက်ညီပြီး အားလုံးပါဝင်သည့်ဖွံ့ဖြိုးတိုးတက်မှု လမ်းကြောင်းအပေါ်လျှောက်လှမ်းရေးနှင့် ဒီမိုကရေစီပြုပြင်ပြောင်းလဲရေးတို့ကို ထောက်ခံခဲ့ ပါသည်။

၁၇။ မြန်မာ-တရုတ်နယ်စပ်ဒေသများ၌ ငြိမ်းချမ်းရေးနှင့်တည်ငြိမ်ရေးခိုင်မာစေရန်နှင့် ပူးပေါင်းဆောင်ရွက်မှုမြှင့်တင်ရန် နှစ်ဖက်သဘောတူညီခဲ့ကြပါသည်။ မြန်မာနိုင်ငံ၌ နိုင်ငံရေး ဆွေးနွေးမှုများမှတစ်ဆင့် ပြည်တွင်းငြိမ်းချမ်းရေးနှင့် အမျိုးသားပြန်လည်စည်းလုံးညီညွတ်ရေး အတွက် အကောင်အထည်ဖော်ကြိုးပမ်းဆောင်ရွက်မှုများကို တရုတ်နိုင်ငံအနေဖြင့် ထောက်ခံ အားပေးခဲ့ပါသည်။

မြန်မာနိုင်ငံဆိုင်ရာ တရုတ်ပြည်သူ့သမ္မတနိုင်ငံသံအမတ်ကြီး

H. E. Mr. Chen Hai ၏ကိုယ်ရေးအကျဉ်း



H. E. Mr. Chen Hai အား ၁၉၇၁ ခုနှစ်တွင် မွေးဖွားခဲ့ပါသည်။ ၎င်းသည် ၁၉၉၅ ခုနှစ်တွင် နိုင်ငံခြားရေးဝန်ကြီးဌာနတွင် ဝန်ထမ်းတစ်ဦးအဖြစ်လည်းကောင်း၊ ၁၉၉၅ ခုနှစ်မှ ၁၉၉၉ ခုနှစ်ထိ အာဆီယံရေးရာဌာနတွင်လည်းကောင်း၊ ၁၉၉၉ ခုနှစ်မှ ၂၀၀၄ ခုနှစ်ထိ ကိုရီးယားနိုင်ငံဆိုင်ရာတရုတ်သံရုံးတွင် သံအမတ်အဖြစ်လည်းကောင်း၊ ၂၀၀၄ ခုနှစ်မှ ၂၀၀၉ ခုနှစ်ထိ အာဆီယံရေးရာဌာနတွင် ဒုတိယအတွင်းရေးမှူး၊ ဒုတိယညွှန်ကြားရေးမှူးနှင့် ညွှန်ကြားရေးမှူးအဖြစ်လည်းကောင်း၊ ၂၀၀၉ ခုနှစ်မှ ၂၀၁၄ခုနှစ်ထိ ကိုရီးယားနိုင်ငံဆိုင်ရာ တရုတ်သံရုံးတွင် အတိုင်ပင်ခံအဖြစ်လည်းကောင်း၊ ၂၀၁၄ခုနှစ်မှ ၂၀၁၅ခုနှစ်ထိ အပြည်ပြည် ဆိုင်ရာ Guangxi ကုန်စည်ပြပွဲများဆိုင်ရာဌာနတွင် ဒုတိယညွှန်ကြားရေးမှူးချုပ်အဖြစ် လည်းကောင်း၊ ၂၀၁၅ခုနှစ်မှ ၂၀၁၉ခုနှစ်ထိ အာဆီယံရေးရာဌာနတွင် ဒုတိယညွှန်ကြားရေးမှူးချုပ် အဖြစ်လည်းကောင်း အသီးသီးတာဝန်ထမ်းဆောင်ခဲ့ပြီး လက်ရှိတွင် အထူးအာဏာကုန် လွှဲအပ်ခြင်းခံရသော မြန်မာနိုင်ငံဆိုင်ရာတရုတ်ပြည်သူ့သမ္မတနိုင်ငံသံအမတ်ကြီးအဖြစ် တာဝန်ထမ်းဆောင်လျက်ရှိပါသည်။